

באַריס קאַרלאָוו אַנגעצויגענע סטרונע

לידער

ביבליאָטעק פֿון דער היינטצייטיקער ייִדישער ליטעראַטור

באַריס קאַרלאָוו / אָנגעצויגענע סטרונע



ביבליאָטעק פֿון דער הינטציטיקער ייִדישער ליטעראַטור



הרשות הלאומית לתרבות היידיש
נאַציאָנאַלע אינסטאַנץ פֿאַר ייִדישער קולטור



Boris Karlof

באַריס קאַרלאָוו

Taut String

מיתר מתוח

Poems

שירים

אלע רעכט געהערן דעם מחבר * Copyright©Dov-Ber Kerler, 2016

כל הזכויות שמורות למחבר

אינעם בוך איז אָפּגעהיט געוואָרן די אַריגינעלע סטיליסטיק פֿונעם מחבר

הילע, סעריע־לאָגאָ און צייכענונגען – משה הימין



רעדאָקציע־קאַלעגיע:

וועלוול טשערנין

מיכאל פֿעלזענבאָם

לעאָניד שקאַלניק

דוב־בער קערלער

דאָס בוך גייט אַרויס מיט דער הילף פֿון
נאַציאָנאַלע אינסטאַנץ פֿאַר ייִדישער קולטור

געדרוקט אין דפוס שחף

נדפס בישראל, תשע"ו



Printed in Israel, 2016

בְּאֵרִים קְאָרְלֹאָו

אַנְגֶּעֶצוּיִגֶענע סטֶרוֹנע

לִידער

תל־אַבִּיבֿ

תשע"ו – 2016



באָריס קאַרלאָוו (פּענאַמען פֿון דובֿ-בער קערלער) איז געבוירן געוואָרן אין מאַסקווע (1958), עולה געווען מיט די עלטערן – אַניע און יוסף – אין 1971. געלערנט זיך יידיש און לינגוויסטיק אין העברעישן אוניווערסיטעט אין ירושלים (1979-1983), שטודירט יידישע פֿילאָלאָגיע אין אַקספֿארדער אוניווערסיטעט (1984-1988), אויך געאַרבעט דאָרט אַלס לעקטאָר און דאָצענט (1985-2000). זינט 2001 פֿירט ער אָן מיט דער אַליס כּהן-קאַטעדער פֿאַר יידיש-שטודיעס אין אינדיאַנאַ אוניווערסיטעט (בלומינגטאָן, אינדיאַנאַ, די פֿאַראייניקטע שטאַטן). אין 2002 שטייט בראש פֿונעם "אהיים" פֿראַיעקט, וואָס זאַמלט און פרעזענטירט, אויף ווידעאָ, אינטערוויען אויף יידיש מיט דעם עלטערן דור ייִדן אין אוקראַינע, מאָלדאַווע, טיילן פֿון רומעניע, אונגערן, סלאָוואַקיי און לעזשנסטאָן אין פּוילן. זינט 1993 אָנגעהויבן שרײַבן און דרוקן לידער אין פֿאַרשידענע יידישע צײַטשריפטן אין ישראל, אײראָפּע און אַמעריקע. דאָס ערשטע לידערבוך איז דערשינען אין יאָר 1996. ביז איצט זענען אַרויס זײַנע 5 לידערביכער. צווישן זיי אַ בשותפותדיקע זאַמלונג – אַ ליד אַנטקעגן אַ ליד – מיט זײַן טאָטן, דעם באַקאַנטן און מוטיקן יידישן פּאָעט, יוסף קערלער, ע"ה.

יין ברייך

ניט אַפֿט טרעפֿט זיך, אַז אַ זון פֿון אַ דיכטער זאָל ווערן אַ דיכטער. טאַקע אַ דיכטער ממש. און פֿאַרט אין אונדזער נאַציאָנאַלער ליטעראַטור זײַנען פֿאַראַן אַזעלכע פֿאַרן. למשל: אַבֿרהם־בער לעבענסאַן און זײַן זון מיכא־יוסף לעבענסאַן אויף העברעיש, עדואַרד באַגריצקי און זײַן זון ווסעוואָלאַד באַגריצקי אָדער וולאַדימיר ליפֿשיץ און זײַן זון לעוו לאַסיעוו צווישן רוסיש־שפּראַכיקע דיכטער פֿון דער ייִדישער אָפּשטאַמונג. ס'איז דאָ אַזאַ פֿאַר אויך צווישן ייִדיש־שפּראַכיקע דיכטער: יוסף קערלער און זײַן זון באָריס קאַרלאָוו.

איך בין פֿערזענלעך געווען באַקאַנט מיט יוסף קערלערן. במשך פֿונעם ערשטן יאַרצענדליק פֿון מײַן ארץ־ישׂראלדיק לעבן פֿלעג איך רעגולער קומען אין זײַן ירושלימער דירה אין רמות־אשכול. איך פֿלעג אים פֿאַרלייענען מײַנע נייע לידער, הערן זײַן דערציילן וועגן ייִדישע שריפֿטשטעלער דאָרט און דאָ (דאָס הייסט, אינעם ראַטן־פֿאַרבאַנד און אין ישׂראל), וועגן דעם קאַמף פֿאַר עליה, סתם שמועסן וועגן לעבן. אַ מאָל פֿלעג איך זוכה זײַן מאַכן מיט אים אַ שעהל. אין יוסף קערלערס דירה האָב איך זיך באַקענט מיט אַ סך אינטערעסאַנטע מענטשן, פֿאַרבונדענע מיט דער ייִדישער קולטור.

דאָס רובֿ זײַנען זיי געווען אַ סך עלטער פֿון מיר. נאָר עס זײַנען געווען אויך אויסנאָמען. דער בולטסטער אויסנאָם אין דעם הינזיכט איז בלייטפֿק געווען יוספֿס זון דובֿ-בער.

ווען מיר האָבן זיך באַקענט, איז נאָך קיין דיכטער באָריס קאַרלאָוו ניט געווען. אויף יעדן פּאַל איך האָב אים ניט געקענט. עס איז געווען אַ יונגער פֿאַרשער אַ לינגוויסט דר' דובֿ-בער קערלער. שפעטער, אין 1999 האָט ער אַרויסגעגעבן אין אַקספֿארד ביז גאָר אַ וויכטיקע מאָנאָגראַפֿיע "The Origins of Modern Literary Yiddish" ("די אָפּשטאַמונג פֿון דער היינטיקער ליטעראַרישער ייִדישער שפּראַך"). דאָס בוך איז געווידמעט אַ היסטאָריש-לינגוויסטישן אַנאַליז פֿון ייִדישע ליטעראַרישע דענקמעלער פֿונעם 17טן און 18טן יאָרהונדערטער; דער אַלטער ליטעראַרישער שפּראַכנאַמער, וואָס האָט זיך באַזירט איבער הויפט אויף מערבֿדיקע, איצט שוין נעלם געוואָרענע דיאַלעקטן פֿון ייִדיש און דעם פּראָצעס פֿונעם בהדרגהדיקן פֿאַרבייטן אָט די פֿאַרעלטערטע "דייטשמערישע" נאָרמע מיט אַ נײַער ליטעראַרישער נאָרמע, וועלכע האָט זיך באַזירט אויף מיזרח-אייראָפּעישע ייִדישע דיאַלעקטן. שפעטער, שוין זענענדיק אַ פּראָפֿעסאָר פֿונעם בלומינגטאָנער אוניווערסיטעט אינעם אַמעריקאַנער שטאַט אינדיאַנע, האָט דער לינגוויסט דובֿ-בער קערלער אָנגעהויבן פֿאַרווירקלעכן אַן אַנדערן ביז גאָר וויכטיקן וויסנשאַפֿטלעכן פּראָיעקט, וואָס האָט באַקומען דעם נאָמען "אַהיים"; דאָס איז אַ ראַשי־תִּיבֿות פֿונעם ענגלישן פֿולן נאָמען "Archives of Historical & Ethnographic Yiddish Memories" ("אַרכיוון פֿון היסטאָרישע און עטנאָגראַפֿישע ייִדישע זכרונות"). אין זײַנע ראַמען ווערן צונויפֿגעקליבן און פֿאַרפֿיקסירט אײַף וידעאָ אינטערוויען מיט די לעצטע נאַטירלעכע ייִדיש־עדנער אינעם

אַמאָליקן "ייִדישלאַנד" אין מיזרח־אײראָפּע – אוקראַינע, רומעניע, אונגאַרן, סלאָוואַקיי, פּוילן...

דובֿ־בער קערלער האָט זיך אַ סך פֿאַרנומען (און פֿאַרנעמט זיך ביז איצט) מיט רעדאַקטור. אין די 90ער יאָרן האָט ער מיט־רעדאַגירט דרייַ בענד פֿונעם וויסנשאַפֿטלעכן אַלמאַנאַך "אַקספֿאַרדער ייִדיש" און אַ פֿאַר קאַלעקטיווע זאַמלונגען אַרטיקלען און פֿאַרשונגען אויף ענגליש געווידמעטע דער ייִדיש־פֿאַרשונג. אומגעפֿער אין די זעלבע יאָרן איז ער געווען אַ מיטגליד אין דער רעדאַקציע פֿונעם ליטעראַרישן זשורנאַל "די פען", וואָס איז דערשינען אין אַקספֿאַרד. פֿאַראַלעל האָט ער אָנגעהויבן מיטהעלפֿן זײַן פֿאַטער רעדאַגירן דעם "ירושלימער אַלמאַנאַך". אין 2000, נאָך דער פטירה פֿון יוסף קערלערן האָט דובֿ־בער קערלער גענומען אויף זיך אָט די אַרבעט אין גאַנצן און ער זעצט פֿאַר ביז הייַנט צו רעדאַגירן און אַרויסגעבן דעם "ירושלימער אַלמאַנאַך". דאָס איז בפֿירוש אַ גוואַלדיקער אויפֿטו. אַלע ליבהאַבער פֿון דער ייִדישער ליטעראַטור פֿאַרשטייען, אז הייַנט צו טאָג איז "ירושלימער אַלמאַנאַך" געבליבן די לעצטע סאָלידע ליטעראַרישע אויסגאַבע, וואָס האָט טיפֿע וואַרצלען. יוסף קערלער האָט דאָך אים געגרינדעט אַזש אין 1973. איך, ווי אַ נאָענטער פֿרײַנד פֿון דובֿ־בערן, קען צוגעבן אַ פֿאַקט, זייער גוט באַוווסטן אין אונדזער ענגער ייִדישער ליטעראַרישער סביבֿה, אויך מײַנע פּערזענלעכע אײַנדרוקן: די איבערגעבנקייט פֿון דובֿ־בערן אָט דעם קריטיש וויכטיקן פֿאַר דער הייַנטצײַטיקער ייִדישער ליטעראַטור פּראָיעקט גרענעצט ממש מיט מסירות־נפֿשדיקייט. ער שלעפֿט אָט דעם שווערן אין אַלע הינזיכטן וואָגן שוין יאָרן לאַנג, ער איז זיך ניט מײַאש, און ער איז דערצו אַן עכטער רעדאַקטאָר – ניט נאָר, וואָס ער באַהערשט גלענצנדיק די שפּראַך און פֿילט אַלע אירע טעמים, ער האָט דערבײַ אויף אַן אמתן ליב שאַפֿונגען פֿון

אָנדערע ייִדיש־מחברים און ער גיט זיי ברצון אָפּ לאַנגע שעהן פֿון זײַן רעדאַקטאָרישער מי.

וואָס איז שײַך דעם דיכטער באַריס קאַרלאָוו, ער האָט זיך באַוווּזן שפּעטער, ערשט אין דער מיט פֿון די 90ער יאָרן. ס'איז ניט קיין חידוש, וואָס דוּב־בער קערלער האָט אויסגעקליבן פֿאַר זיך אַ ליטעראַרישן פּענאַמען פּדי מאַכן אַ מין מחיצה צווישן זײַן וויסנשאַפֿטלעכער און רעדאַקטאָרישער טעטיקייט פֿון איין זײַט און זײַן פּאַעטישער שאַפֿונג פֿון דער אָנדערער. אַ געוויסע ראָלע אין באַשליסן צו פֿאַרעפֿנטלעכן זײַנע לידער אונטער אַ פּענאַמען האָט אַוודאַי געשפּילט אויך אַ נויטווענדיקייט זיך ניט געפֿינען "אונטערן שאַטן" פֿון זײַן פֿאַטער, אַ הויך טאַלאַנטירטן פּאַעט, גוט באַקאַנטן אין אונדזער דיכטונג.

אין 1996 איז אינעם בריטאַנישן פֿאַרלאַג "דריי שוועסטער" דערשינען די ערשטע לידער־זאַמלונג פֿון באַריס קאַרלאָוו "וואו מיט אַן אלף". יא, באַריס קאַרלאָוו, פּונקט ווי דוּב־בער קערלער, איז אַ געטרייער (הגם ניט קיין פֿאַנאַטישער) חסיד פֿון דער אָרטאָגראַפֿיע מיט די שטומע אַלעפֿס צווישן וואָוּן. אינעם זעלבן יאָר איז אין ירושלים דערשינען אַ געמיינזאַמע לידער־זאַמלונג פֿון באַריס קאַרלאָוו און יוסף קערלערן מיטן נאָמען "שפיגל־כתב. געציילטע לידער". אויף וויפֿל איך ווייס, איז דאָס געווען דער איינציקער אין אונדזער דיכטונג פֿאַל פֿון אַזאַ מין פּאַעטישן דיאַלאָג צווישן צוויי דורות פּאַעטן און דערצו נאָך פֿון אַ טאַטן מיט אַ זון... שפּעטער זײַנען איינס נאָכן אָנדערן דערשינען אין אונדזער הויפּטשאַט נאָך דריי באַריס קאַרלאָוו'ס לידער־ביכער: "עלאַברעק. לידער פֿונעם נײַעם יאָרטויזנט" (2006), "קאַטאַוועס אָן אַ זײַט. נעכטיקע לידער", 1993 – 2001 (2007) און "מיר איז שטאַרק נוגע" (2012). די ייִדישע שפּראַך פֿון זײַנע לידער איז אַלע מאָל געווען רייך, נאַטירלעך, פֿול מיט פֿאַלקסווערטלעך. נו, און ווי אַזוי

האַט עס געקאָנט זײַן אַנדערש? בײַ וועמען, אויב נײַט בײַ אים האָט געדאַרפֿט זײַן אַזאַ אויסגעצײכנטע שפּראַך? ער איז דאָך אויסגעוואַקסן נײַט פשוט צווישן נאַטירלעכע ײִדישרעדנער, נאָר ממש אין דער ײִדישער ליטעראַטור-סביבה, וווּ מע האָט גערעדט אויף אַ רײַכער און אַפֿילו ראַפֿינירטער (כאַטשבי אין אַ געוויסער מאָס) ײִדישער שפּראַך – ס'איז דאָך נײַט יענץ מאַמע-לשון, וואָס עס האָבן געהערט אין אונדזערע קינדעריאָרן, איך און נאָך אַ סך אַזוינע, ווי איך: "אין קלאַדאָוקע אויף דער פּאָלקע שטייט אַ באַנקע מיט וואַרעניע", אַזוי צו זאָגן. און דערנאָך האָט ער דערצו געפֿאַרשט אַלטע ײִדישע ליטעראַטור-דענקמעלער און אינטרעוויורט אַלטע ײִדישע פּאָלקס-לײַט אין אַמאָליקע שטעטלעך...

אַבער מיר האָט זיך געדאַכט בײַם לײענען די ערשטע פּאָעטישע ווערק פֿון באָריס קאַרלאָוון, אַז אַט די אַלע מעלות פֿון דובֿ-בער קערלערס ײִדישער שפּראַך שטערן זײַן דיכטונג, אַז ער איז צו פֿיל אַ לינגוויסט כדי צו זײַן אַן עכטער דיכטער. ער האָט דאָך אַליין אַ מאָל אַנגעשריבן אין זײַן ליד "שפּראַך-דיאַלעקטיק": "איך ציטער/ איבער יעדן געירשנטן וואָרט, / איבערן מינדסטן קלאַנג איך ציטער (...)" כ״בין בלויז זײער יורש און היטער...". נאָר עס איז געוואָרן אַזוי, אַז וואָס ווײַטער, אַלץ מער האָט באָריס קאַרלאָו זיך באַפֿרײט פֿון דער השפּעה פֿון דובֿ-בער קערלערן. זײנע לידער האָבן אַנגעהויבן געפֿעלן מיר אַלץ מער און מער. אפֿשר, איז דאָס געשען צוליב דעם, וואָס דאָס געפֿיל פֿונעם חובֿ און פֿליכט בנוגע צו ײִדיש האָט זיך בײַ אים אָפּגעהיט און זיך נײַט אָפּגעשוואַכט, און דאָך, ווי ער האָט אַליין אַנגעשריבן אינעם זעלבן ליד: "נאָר יאָדערדיק/ ס'פֿליסט איבעראַל און עס דרייט/ דער קאַכיקער ווירבל פֿון אײגענע רײד".

אז איך האב זיך געווענדט צו באַריס קאַרלאָוון מיט אַ בקשה צוצוגרייטן זײַן בוך לידער פֿאַר דער סעריע "די הינטציטיקע ייִדישע ליטעראַטור", האָב איך געמיינט ער זאָל אָפּקלייבן ווי מע זאָגט, "פֿונעם בעסטן און פֿונעם שענסטן", מין אויסדערוויילטע ווערק. נאָר אזוי ווי באַריס קאַרלאָו האָט געפֿונען זײַן אייגענע שטים און האָט געלאָזט אויף דער פֿריי זײַנע "אייגענע רייד", ווערן לויט מײַן מיינונג, זײַנע לידער אַלץ בעסער און שענער און טיפֿער. אזוי אַרום איז דער אָפּקלייב פֿון זײַנע נײַסטע לידער, וואָס איז אַריין אין אַט דעם בוך, אין אַ געוויסער מאָס טאַקע "פֿונעם בעסטן און פֿונעם שענסטן" (סך־הכל האָט דער מחבר אין דעם בוך איינגעלאָסן בלויז 12 לידער פֿון זײַנע פֿריערדיקע לידער־ביכער). באַריס קאַרלאָו האָט מצליח געווען זיך באַפֿרייען ניט בלויז פֿון דער השפּעה פֿון דובֿ־בער קערלער דעם לינגוויסט, נאָר אויך אַרויסגיין "פֿונעם שאַטן" פֿון דעם דיכטער יוסף קערלער, בלייבנדיק דערבײַ זײַן געטרייער און איבערגעגעבענער זון. און דווקא צוליב דעם האָט ער כשר פֿאַרדינט דעם צונאָמען "יין בן־יין", וואָס איך קלעפּ אים דאָ צו.

און נאָך אַ זאַך, וואָס איך וואָלט געוואָלט באַצייכענען אין אַט דעם גאַנץ פּערזענלעכן פֿאַרוואָרט צו אַ נײַ בוך לידער פֿון מײַן קאַלעגע און פֿריינד באַריס קאַרלאָו/ דובֿ־בער קערלער: ער איז זייער אַ ישראליקער און אין דער זעלבער צײַט זייער אַ גלות־דיק־ייִדישער מענטש. ער וואַנדערט איבער מיזרח־אײראָפּע און וווינט אין אַמעריקע, נאָר לעבן לעבט ער טאַקע אין ארץ־ישׂראל. און דאָס לאָזט זיך פֿילן מיט אַ באַזונדערן כוח אין אַט דעם בוך.

אֱהִיִּם

נעם צונויף

מיין פֿריינד, יוסף וויידלינגער, אַ מתנה

נעם צונויף

די רעשטלעך

פֿון דער צייט

גיב אַ גלעט

אַלץ וואָס איז ווייט

און ערשטלעך

און באַאַטעם

הייס

דעם איבערבייט

צערטלעך ריר עס אָן

מיט די

זכרון-בערשטלעך

יידישע קינדער

קינדערלעך טייערע,
אָט דאָס איז אַ ליד
אין גאַנצן פֿאַר אײַך,
ס'איז אַרויס פֿון די פֿייערן,
אַז איר זאָלט געדענקען
ערגעץ דאָרט ווייט,
ווי אײַך־לשער גאָר,
ווי שטאַרק
נאָך אײַך בענקען:
דער וואָלד און דאָס פֿעלד,
די שפּײַכלערס מיט שײַערן,
די ביימער,
די פֿייגל,
די הויפֿישע הינטלעך –
נאָך אײַך און נאָך אײַערע
אויגן און הענטלעך,
נאָך אײַער געפֿילדער,
אויפֿן לשון דעם מאַמישן
מיט טרוימעלעך אײַערע
נאָך רחבֿותן וועלטישע,
נאָך בלויקײַטן ימישע
פֿול ווילדקײַטן מילדע –
מילדער ווי ווילדער...
טייערע, האַרציקע,
יידישע קינדער.

פוילן, תשע"ו

א. וואַרשע

אַן אַנדער וואַרשע
אַן אַנדער וועלט
ניט זי דרשהט,
ניט זי שעלט...

די גאַסן ריינע –
וואָס ווייסן זיי
פֿון יענעם גיהנום,
פֿיין און וויי?

היפש הייפֿל יידן
האַסט דערקענט
צישן טעאַטערס
שטומע ווענט...

די שטומקייט
עקט זיך
מיט פוילישע רייד
אין יידישע מיילער
(ווי קאָן מען אָן זיי?)

אָן אַנדער וואַרשע
אָן אַנדער דריי...
קיין שוואַרצע קאַרשן...
אָן זיי, אָן זיי –
בלייבן די גרינע גאַר
אַליין.

וואַרשע, אייר תשע"ו

ב. דירה בתחתונים

דערצייל אים,

דערצייל אים – דעם ייד אויפֿן צלם:

אין לאָדזש, אין לובלין אין גער און אין קראָקע
צעהענגט מען אויף ווענט איצט אַן אַנדער מין ייד
וואָס רק טוט ער ציילן געלטער, ממתקים,
מטבעות, באַנקנאָטן... אויף טריט און אויף שריט...

מ'גלייבט ער'עט ברענגען סײַ גליק סײַ עשירות
און דווקא אויף דער, אויף דער זינדיקער וועלט,
גראַד אין דער נידער פֿון זײַן טאַטעשים דירה
וון גשמיות נישטיקע קיין צײַט ניט פֿאַרפֿעלט.

איין ייד צוגעזאָגט האָט דאָס גליק אויפֿן הימל,
דער אַנדערער כלומרשט בענטשט דעם יאָרִיד...
ווערסט צווישן די ביידע, אין רעשיק געווימל,
מיט יאָשטשערקעס שמייכל – צעטראָגן און מיד.

דערצייל אים, דערצייל אים –

דעם ייד אויף דער וואַנט,

אַז דער ייד אויפֿן צלם

האָט אויף אים זיך דערוואַרט...

ירושלים, סיוון תשע״ו

ג. קאזימעזש

אויף דער אַלטער גאַס שעראַקע
אויף דער ברייטער גאַס פֿון קראָקע –
שפּיל און פֿרעס און פֿאַרגעניגן
אויך שפּאַציר, געזאַנג און ניגון,
און אַוודאי (מ'קאָן דען אַנדערש?!!) –
קלעזמער־ישע קאַראָאַקע

און צו מאַל פֿון צווישן טויזנט
טוסט דערזען דאָ אויך אַ יידן
צווישן ווענט וווּ שאָטנס הויזן
זיך צוזאַם מיט שטויב פֿון קלויזן,
און די גוטע געסט וואָס קריגן
שטיקלעך פֿיש און ווייץ און רויזן

גייסט פֿאַרבײַ און זאַמלסט שטויבן
און פֿאַרכאַפּסט וואָס מערער שאָטנס
האַפֿנדיק אַז דיין געדענקשאַפֿט
ווי מיט שטיקלעך טלית־קטנס
וועט דערפֿרייען דאָרט אין אויבן
דעם באַשעפֿערס הוילע בענקשאַפֿט

אויף דער אַלטער גאַס שעראַקע
שוין נאָך מנחה, איידער מעריב
אויף דער ברייטער גאַס אין קראָקע
טוסט ניט קלאָגן און ניט לויבן
נאָר פֿאַרעקשנט, ווילסט איינבראַקן
ברעקעלעך ביטחון־שטויבן

נאָך דעם בראָך פֿון אַלע בראָכן

קראָקע, סיוון תשע"ו

מיר זענען געווען יידן

מיר זענען געווען יידן,
מיר פלעגן לעבן דא...
אָצינדערט פֿוילע פֿליגן
קוים זשיפען, קרייזאון־קראָ.

ס'צעקרישלען זיך די ווענט און
עס גייען פֿרעמדע פֿאַרבײַ
אין בונטע פֿאַרביקע העמדער
ווי אויפֿן ערשטן מיין!...

און קיינער ניט דערמאָנט זיך,
געדענקען איז ניט פֿאַר זיי
חמיל, מאָזעפע, גאַנטע –
אַ בלוטיקער פֿאַרזיי...

מיר זענען געוועזן יידן,
מיר האָבן אַמאָל געלעבט...
איצט פֿרעמדע רק יאָרדן
רוישן דאָ אומפֿאַרשעמט.

צעשפליטערט אויף טויזנטער יידן

זיך צעטראַסקעט אויף טויזנטער יידן
זיך צעבענקט נאָך פֿיל טויזנטער מער
ניט געלאָזט אַז דער יאוש זאָל שמידן
די ליבשאַפֿט מיט ווייטאַג באַשווערט

יעדן קנייטש, יעדן זיפֿן, יעדן שמיכל
טיף אין זיך איינגעקאַרבט, איינגענייט
פֿרישע בליצן פֿון זקנישן שכל
אין "זיקאַרס" אינגעווייד איינגעדרייט

און באַמיט זיך ניט קלערן פֿון בוידעם
וועלכער האָט זיך פֿון אונדז אויסגעלאָזט
מחמת אַליץ וואָס געווען איז מקודם
לעבט אויף אייביק אין יידישן אות

און די אותיות – אין הערצער און ממלער
ביי דער יוגנט וואָס קלאַמערט זיך דאָך –
מיטן אימפעט וואָס שפרודלט אַליץ ווייטער
קריק צום זקנס צעשקיעהטן קאָך.

צען מייל פֿון אָדעס

– צען טריט פֿון דאָנעט ברענט דער גיהנום,
טאָ וואָס זשע וואָרטסטו נאָך?

– זאָל ער זיך ברענען, אַבי בײַ יענעם
זאָל זײַן אַ גוטע וואָך.

– צען מייל פֿון דאָנעט בליט דער גן־עדן,
טאָ וואָס זשע זאָמסט זיך, וואָס?

– זאָל ער זיך בלײַען, אַבי אונדז ביידן
לויכט ער אין יעדן אות.

– צען ווערסט פֿון דאָנעט איז דיין היימשטאָט,
ניין, גראָד צען טויזנט ווערסט!...

– אַהין צו טאַקע – טאַג איין, טאַג אויסעט,
אַנטרינען וויל איך, – הערסט?...

ירושלים, ערב נאכט

ירושלים ז'גרייט צו טועם זיין דעם שלאָף,
די ווייסע וואַלקנדלעך, די פֿולע פֿוילע שאָף
אָוועקגעשווומען שוין העט ווייט צו הרי מואב,

פֿאַרשפעטיקטע פֿאַרבײַגער לרובֿ
זיך דרייען נאָך אַרום, כלומרשט אָן סוף
און לעצטע הינט און קעץ זיך טוען אָן אַ כוח

צו מאַכן היימישער די דרויסנדיקע פֿרעמד
אין גאָס און געסל, אָפּגעריסן, אומפֿאַרשעמט
און זעלטן ס'טוט אַ פֿלי אַ פֿויגל אין דער הויפּך

און דו באַווונדערסט די הכנות ערבֿ נאכט
און גרייט ביסטו אַ בענטש טאָן יענע פּראַכט
ווען רו איז וואַכזאַם און מנוחה, אָן מנוח,

זיך טוליעט מיד צו ווענט צו טויבע און צום דאָך,
ווען אַלע טיר־און־טויער ס'האַט שוין צוגעמאַכט
די שטילע האַנט פֿון דעם אַלמעכטיק גרויסן כוח

אין כפר־אלדד

איך זיץ מיט וועלוולען אין כפר־אלדד
און כ'טו דערמאָנען זיך אין יענע יאָרן
ווען כ'האָב געקוקט
ווי ד'ר ישראל אלדד
פֿלעג אויסגיסן אויף בעלי־ספֿקות
בליציק שאַרף זיין צאָרן.

אַ ווינטל פֿון די ירושלמער בערג
דערגרייכט
צו די געבערג פֿון גוש־עציון
און שווערן ס'וואָלט געמעגט
מײַן אויסדויער זכרון
דערגרייכנדיק צו שפיצן
פֿון ארץ־ישראל־ערד

אַז י'נגערט זי, די ערד, זיך דאָ
דורך אור־אַלט פֿרישע יאָרן

אַז י'דישע געדענקשאַפֿט אָן אַ ש'יעור
טוט נעסטיקן זיך דאָ

אין סאַמע צווישן
פֿאַלאַסטינער דערפֿער...

טאָ וועמענס איז
דאָס לאַנד
וואָס איר באַריר
דערוועקט דעם הייסן גלי
פֿון גייסט, מיט שטעכעדיקן ברי
פֿון ביבליש אָנגעטרויטן לעבעדיקן קערפּער?

איך שטוין
און טו אַ שטילע תּפֿילה:
גאָטעניו, דערהער –
ניט אַלץ
וואָס שונאים פּריידיקן,
מעג מען
געדולדיק מערן.

איך זיץ מיט וועלוולען דאָ,
אין פֿאַר-אלדד –
דער זכות פֿון אָבות דאָ –
גראַד קרישטויל קלאָר לעדייַעד
אונטער דעם הימלס
הייסע, וואָרע שטערן.

נאך אַלעמען

כ'בין געקומען אין לאַנד
נאך אַלעמען
און געזען
אַז עס בענקט ניט דאָס לאַנד
נאך אַלעמען

נאָר עס וויינט ביטער דאָס האַרץ
און ס'וואַרגט דיך אין האַלדז
נאך אַלעמען
נאך אַלעמען

אין לאַנד ווי אין אויסלאַנד –
אַ פֿאַרפֿאַלענער
פֿרעגסטו ביים מקום
ווי קאָן מען פֿאַרטראָגן דאָס אַלץ
נאך אַלעמען
נאך אַלעמען

2005

מינקאַטש

מינקאַטש, מינקאַטש, כ'בענק נאָך דיר אַזוי,
דיין לאַטאַריצע רינט מיר אין דעם זכרונס אָדערן
וויי, וואָס איז פֿאַרבליבן היינט פֿון דיר
אַן אויסגעליידיקט פֿעלד
און ווייטע געסט וואָס קומען שנדרן
פֿאַר וועמען און פֿאַר וואָס
פֿאַר זייער טיף פֿאַרווונדיקטע
פֿאַרווונדערטע דערמאָנונגען.

מינקאַטש, מינקאַטש, די וואַנדערהיים
פֿון קינד וואָס קלעטערט דורך דעם וועג
צו ווערן שטאַרקער קעגן אַלע דראָונגען
צו ווערן מיטגעריסן מיטן שטאַלצן רעשט
פֿון שיער פֿאַרווערטער ייִדישקייט
וואו אויף דיין לאַטאַריצע־ברעג
האַט ער געלערנט פרק באַרג־און־טאַל
און הימלישקייט.

מינקאַטש־קרױן, כ'בענק נאָך דיר אַזוי
 אַזוי ווי ס'האַט נאָך קײנער ניט געבענקט – – –
 צו דײַנע חתונות די כשרה פֿאַרחסידישט
 צום פֿרישן פֿרעמדן רױש פֿון אונגערישע רײד
 און צו דײַן פֿרעכטיק לעבעדיקן ייִדיש
 דאָס אַלץ איז שוין פֿאַרבײַ, אין גאַנצן שוין אַוועק –
 באַליידיקט ליידיק שטייט דײַן לאַטאַריצע־ברעג
 מײַן בענקשאַפֿט גופּא – ביטערלעך פֿאַרחידושט...

אונטערוועגנס

אַריבערפֿאַרנדיק די גרענעץ הינטער טשאָפּ
דערשפּירסט בחוש אַ שטיקל עולם־הבא
די ריכטיקע מאָדיאַרן־לאַנד גלייך האָט
מיט שמייכל דיר געשענקט איר ברוך־הבא

און הינטער איז פֿאַרבליבן פֿאַרט דער סוד
פֿון אוקרענלאַנד, וואָס ווינקט צו דיר קיריליש,
בעת ברייטע פֿלאַך די אונגערישע האָט
פֿאַרצויגן גלחות ניגון לעבעדיק סטעריליש

קאַרפּאַטן־בערג, כּלאַז איבער צווישן אייך
און צווישן שטעטעלעך וואָלינער און פּאַדאָליער –
ביי יעטוויזן – אַ צאַפּלדיקן שטיקל פֿון מיין האַרץ
מיט לעצטע שפורן פֿון מיין פֿאַלקס פֿאַרשטערטער דאָליע

און וווּ דו זאָלסט ניט קערן ווייטער זיין –
אויף דער צי יענער וועלט, וווּ זאָלסט זיך ניט געפֿינען
די דאָליע מיט איר פֿרייד און רייד, מיט איר געזאַנג און פֿיין
מיט אַלף־בית מיט יידישן זאָל טיף אין דיר טאָן רינען.

אין בוקאווינע...

אין בוקאווינע, צווישן די קארפאטן-בערג
מײן לשון איז אַנטשטומט געוואָרן
פֿאַריתומטע בתי־מדרשים
האַט מען דווקא נישט צעשטערט
רק אוראַלט ייִדישער געזאַנג
האַט זיך אויף אייביק דאָ פֿאַרלאָרן
און ס'קלעקט קיין ווערטער מער
אַזאַ מין רחבֿותדיקע פראַכט
זיך ציט אַרויף, אַראָפּ
קיין מיזרח און קיין מערבֿ
די זון טוט לאַנג זיך זעצן
שעהען, שעהען לאַנג
ביז שפעט
עס וועט
זיך איבערקרייזן
מיטן סוף
פֿון שטומען מעריבֿ

2012

געדענקשאַפֿט

די בענקשאַפֿט
האַט פֿיל פנימער
פֿיל פנימער און בליקן
וואָס יעדערער קען יעדעמען
דערשטוינען און דערשטיקן
נאָר דו,
דו זאַמלסט פנימער,
היטסט זייער טאָן און ניגון,
אַז ס'זאל שוין קיינער
קיין מאָל מער
זיך ווידער ניט צעקריגן
מיט געדענקשאַפֿט.

2007

אנגעצויגענע סטרונע

אין וועג אַרײַן

דאָס ביסל כּודאַבע לאָז איבער פֿאַר אַנדערע
ס'עט דיר איבעריק זײַן אין דײַן ווייט־ווייטן וואַנדערן,
ווייל אַלץ וואָס איז נייטיק איז שוין דאָ אין דעם אַלף־בית
אין די היימישע ייִדישע אותיות כ"ב

די בעבעכעס אַלע מיט שמאַכטעס און פאַקרישקעס
לאָז איבער, איך בעט דיר, בײַ אַנדערע לײט –
אַ זכר פֿון דײַנע באַמײַונגען קאַטערשע
צו ווערן אַ מאָל אויף אַן אמת אַ לײט

רק טו ניט פֿאַרגעסן דעם שטעקן בײַ אַנדערע,
דעם פֿרײַנד דעם געטרייען אין ווייט־ווייטן וואַנדערן
און אויפֿריכטיק האַרציק בענטש דעם וואָס פֿאַרבלייבט
ער זאָל בלייבן אַ לײט.

אַנטי־פֿאַרגעסעניש

אַרויסגעריסן
פֿון פֿאַרגעסעניש
קלאַנגען קלאַרע
ווערטער וואָרע
איידער ווידער
ס'פֿאַרגייט ס'געדעכעניש
און אַ פֿאַקט ווערט אַ סבֿרה
וואָס פֿאַרגעסט זיך אַליין
שטיין און ביין
אין הוילער פֿאַרשוועכעניש –
אַ ברכה – פֿאַרדרייט
אין אַן עיך־הרע
אין אַ בייז פֿאַרדעכטעניש
מעשה עבֿודה־זרהס
אַ פֿאַרשפרעכעניש

פֿאַרמאָגסט אַ קול

פֿאַרמאָגסט אַ קול
און אפֿשר דריי־פֿיר פֿאַר
געטרייע אויערן
און דאָס איז, דאָכט זיך, גאָר –
דיין גאַנץ פֿאַרמעגן
דיין שטים ווערט שטאַרקער און אויך מילדער
ווען אירע קלאַנגען דויערן
בעת די געבענטשטע טעג
פֿאַרטרויען זיך דיין הויערן
באַגלייטנדיק און מעסטנדיק דיין וועג
און צאָרטער ווערסט
הגם אין האַרצן בויערן
די שפיזלעך שאַרפֿע פֿון דעם שוואַרצן פֿלעק –
דעם עק
ווהין ס'פֿאַרגייען
אַלע קולות, אַלע ליבע אויערן
אין טיפֿן ניוועז
אין דעם אייביקן
אָוועק

איידער וואָס און איידער ווען

ביז דו וועסט תּוֹפֵס זײַן

דעם הוילן אמת

וועט שוין

די גאַנצע וועלט

פֿאַרשטיין

אַז בלויז

דער סוד

מאַכט דורכזיכטיק

און קלאָר דעם רמז

אַז בלויז דער שאַטן

פֿונעם גראָז

אַנטפלעקט ווי גרויס

די קלעם איז

פֿון רײַפֿן זומער

וואָס פֿאַרלוירן האָט

זײַן מאָס.

אין גאַנצן טראַפֿן צוויי

אין גאַנצן טראַפֿן צוויי

אַ וואָרט אַ פּראָסט

(כאַטש ניט אין גאַנצן) –

אייביק

און ס'נעמט דיך אום

אַ פֿראָסט

ניט שטיי, ניט גיי

רק לאַז

די אותיות טאַנצן –

א י י ב י ק

פֿון קערן זיך כסדר

צו דעם וואָרט

טוען די יאַסלעס וויי,

די ציין ווערן שוין אייליק

נאָך אַלעמען

בלייבט אויך

דער גרעסטער

אייביק

גאַנץ

אַליין –

צ יי ט וו יי ל י ק

נייע ווינטן

עס בלאָזן נייע ווינטן,
זאָגסטו,
עס טוט זיך עפעס,
עפעס שפּאַגל נײַס:
די אַלטע לידער,
די פֿאַרקלאַגטסטע
באַהויכט מען
מיט אַ יונגן גײַסט.

נאָר וואָס זשע דען? –
ניי־ווינטן זענען אויך
שוין גרוי
און שטאַרק פֿאַרשעמט
און טאַמער הערט מען
יונגע טענער,
בלייבט
אונדזער וועלטס געהער –
געהעמט.

און דאָך,
אַף-על-פֿי-כן –
באַנני איך
מײַן אַלטן פֿלי
פֿאַר קייט און קינד,
און גרייט מיט דיר, מײַן פֿריינד,
זיך "טרייען"
פֿון אַלטע פעקעלעך באַפֿרייען
און ווייען מעשה יונגער ווינט.

וויי און ווינט

ווען איך וועל ווערן

אַ ווינט אַ גרינגער

וועל איך פֿאַרגעסן

ווי איך הייס

און אויסגעטאָן

פֿון זין און שווייס

כ'וועל ווייען, ווייען

ווי ס'פֿאַסט פֿאַר ווינטן

איבער די שטרעקעס

צעדולט, צעצויגן...

נאָר איינס וועל איך

פֿאַר וואָר

געדענקען

און זוכן, נישטערן,

און בענקען –

אין ווייטסטער ווייט

פֿאַרפֿלויגן –

דאָס גרייךעל-בלויע

ליכט

פֿון ים –

פֿון דיינע אויגן.

2008

ווי ביסטו, פֿויגל?

ווי ביסטו, פֿויגל?
כ'דאַרף דיר נייטיק האָבן.
נאָך היינט באַדאַרף איך
אויסהערן דיין ליד –
אָן דיר, אָן דיין געזאַנג
וועט מיר
דער טאָג ניט טויגן.

ווי טראָט וואָס מוז
פֿאַרבלייבן
אָן אַ מינדסטן סליד
בין איך אַצינד אָן דיר.
טאָ ווי זשע ביסט
פֿאַרפֿלויגן,
פֿויגל?

צו דיר, נאָך דיר
מיין בענקשאַפֿט
איינזאַם
פֿליט.

אַנגעצויגענע סטרונע

*

לערן זיך אויס דעם אַלף־בית פֿון שוויגן
זאָל דינס איבערגיין און דער נאַרישער רעש
זאָל ער זיך ווייטער ווייען ווייט־ווייט פֿאַרביי
דיינע דלד אמות פֿון שטילער שוויגנשאַפֿט
וואָס היט דעם לעבעדיקן אָטעם
וואָס ווייסט אַז שוויגן מיינט ניט שטום
און עס מיינט חלילה ניט פֿאַרשוויגן
מערניט שוויג כל־זמן עס שוויגט זיך
ביז עס דערגרייכט דיך דער דראַנג
אַרויס מיט אַ קלאַנג אַ הערלעכן
פֿון דער אייגענער אַקוסטישער גניזה
מיט אַ וואָרט אַ וואָרס
צו גאָט און צו לייט
פֿאַרן עולם,
קבל עם ועדה
דיבוק וגולם
ונאמר: סאַכטיין

* *

ווי אן אַנגעצויגענע סטרונע
אַ מעמבראַנע
וואָס מאַכט אַ שחכל
אויף יעדן געוואַקל
פֿון הילכיק
אויסגעשטומטער
מה נשתנה
גרייט אַפּצורייכטן
דעם מינדסטן שאַקל
הכל בכל מכל...
קול
קלאַר ווי קרישטאַל
אַפּשטויסנדיק
דעם פחדס טייוואַלים
תהו ובהו
שהי פהי
הבֵּל הבֵּלים

גלעקעלעס קלאַנג

מע זאָגט אים: למאַי זאַלסטו זינגען,
אַז קיינעם ניט גייט דאָס ניט אָן?
און ער לאָזט זיך ווייטער וויל קלינגען
ווי אַ גלעקל וואָס גלעקלט דיך־דאָן!

יא, אמת! – זאָגט גלעקעלעס וואָקל
דערוועקן כ'וועל קיינעם ניט מער,
נאָר פֿאַרט אין דעם וועלטלס סך־הכל
איז אויך מײַן דיך־דאָן עפעס ווערט.

די זאָגערס מיט ביטער־קרום שמייכל
באַגלייטן דעם זינגערס געזאָנג...
ניט זיי איז באַשערט צו דערגרייכן
דעם צויבער פֿון גלעקעלעס קלאַנג...

רעדנדיק צו דער צייט

אַ מתנה דעם טײַערן פֿרײַנד באַרײַט דאָרפֿמאַן

אין דער שטילקייט זיך פֿאַרקליבן
קוקסט אין איר זיך ווי אין שפיגל
וואָס זשע טאַקע נאָך געבליבן –
רעדן ייִדיש צו דער וואַנט?
צי צו יענעם אַלטן וויגל
פֿון דער קינדעייטס ווייטן ראַנד?

צווישן שווינגענישן פֿילע
הילכט פֿאַנאַנדער זיך אַ תּפֿילה
ביז זי מעלדט זיך הויך און קראַנט:
רעדן רעדסט זיך אויס חלילה
ניט צו דער וואַנט, ניט במחילה
רק־און־בלויז צום שפיגל סתם.

ביסט דאָך עפעס אַ צעלייגער –
טאָ רעדסטו ייִדיש מיטן זייגער,

ביסט דאָך גאָרניט קיין אַליינער
מעשה "איך און ווייטער קיינער."

וואָס דיר ווענט, בעל־רחמים לייענער?
דו, רעד צום אומרו פֿון דער צייט –
וועלן דיר דערהערן לייט!

איך רעד צו דיר

– איך רעד צו דיר...

– עלעגיש?

– ניין, פראָזאָדיש:

אַ יעטוויד וואָרט

זיך פאַרט

מיט גראַם און שטראַם

איך רעד צו דיר

מסתמא

גאַנץ אַלטמאָדיש

און שטיי בעת־מעשה

האַרט ביים ראַנד פֿון תהום.

טאָ האָרץ זיך איין...

– צו וואָס?

– צו אַלץ וואָס אונדז איז טייער.

צום פֿלאַטער פֿון אַ פיצל וואָסערפֿאַל

צו שטילן זשומען פֿון אוראַלטן שיטער פֿייער

וואָס גריסט אונדז מיט קדמוניש ווייטן שטראַל

צו טיפֿער פֿיין פֿון אומגעשטילטן אומרו

וואָס מעסט אַהינדאַהער די צייט פֿון זיין –

אַ ליד צו דיר סיי רויק, סיי מיט טומל

אַפֿילו ווען ס'גייט אויס די לעצטע שיין

אַז ישיר מעמענטאָ מאָרי

איידער איך שטאַרב
איידער עס ווערט נאָך אַלעמען
אַ ביסל פֿאַרב
פֿון האַרבסט
פֿון בלעטער ערשט געפֿאַלענע

אַ ביסל שקיעה־ליכט
פֿון קורצע בידהשמשותן
אויף ירושלמער בערג־געזיכט
מיט מילדקייט
ניט פֿאַרלאָשענער

אַ זשמענקעלע
בטחון־גראָשנס –
פֿון גרעסטע
אוצרות –
טייערער

איידער איך פֿאַל
מיט בלעטער־פֿאַל
צום יוצר־אור
אַ ליד, אַ לויב
להכעיס
העלישע פֿייערן

דרי קורצע לידער, זומער תשע"ד

* * *

די יונגשאַפֿט גייט אַוועק
די שיינקייט בלייבט זיך עלטערן
און בלויז דאָס בלייביקע — דער חן
מיט ווידערקול
מיט צאָפלדיקן פֿון די עלטערן
זיך נעסטיקט
טיפּ אין דער נשמה
ביז צום ביין.

יוני 2014

* * *

טאַטעניו, ליבער,
איך אָטעם איין ווידער
דיין וואָרט און דיין וואָר
צעפֿלאָאַמטע אין לידער,
ווי ס'לעבן געראָטן
דיין האַרציקער קול,
דיין האַפֿטיקער אָטעם –
צארטער פֿון שמייכל
און שטאַרקער פֿון שטאַל.

טאַטעניו, ליבער,
דיין ליד, וואָס איז אייניק
מיט אַלץ וואָס איז אייביק
און גלייביק, און קלאָר, –
זאָל באַהיטן, באַשירעמען
דיין לויטערן אייניק,
וואָס אַוועק איז אַהיים
פֿון זאַט־פֿרעמדן קאַיאָר
צו באַשיצן דיין וואָר.

מ״י 2014

* * *

אין סאַמע בלי פֿון ווילנער זומערהיץ
דערהערסטו דורך פלאַנשעט
סירענעס ערבֿ פֿייער
וואָס וויען שאַרף אין תל־אַבֿיבֿ,
באר־שבע און ירושלים –
און ס'דאָכט דיר אויס די דראָנג אָן אַן עק
וויל ווידער לעבעדיקן אומרו איבערשרייען
מיט אומגעצוימטער שינאה, גרויל און שרעק
אַ תל מאַכן פֿון אַלץ, וואָס דיר איז ליב און טייער,
פֿון אַלץ וואָס האָט אַ זינען און אַ צוועק...
אויף שפורן קוים־קוים אויפֿגעהיטע
פֿון דער פֿאַרטיליקטער ירושלים
דליטע...

ווילנע, אויגוסט 2014

שפראך־דיאלעקטיק

איך ציטער

איבער יעדעס געירשנטן וואָרט
איבערן מינדסטן קלאַנג איך ציטער
נאָר ס'ווערט ניט דאָס האַרץ מיינס
כ'לעבן, פֿאַר וואָר –
פֿאַר די רייד מיינע
גאָרניט פֿאַרציטערט.

ווייל ס'פֿליסן די רייד
פֿראַנק־און־פֿריי אויף דער וואָר
אַפֿילו ווען ס'ווען די ליפּן,
אַפֿילו ווען שטומעניש טויבע רייסט
פֿון מיין וועזן אַכזריותדיק שטיקער
אַפֿילו ווען ס'דאַכט שוין
כ'לעבן, פֿאַר וואָר –
דו מעגסט שוין דיין מויל "פֿאַרזיפּן",
אויך דאָן, טיף פֿון האַרצן עס שפרודלט
דער כאָר
פֿון קוואַליקע ייִדיש־גיטער.

פֿון פֿרי באַגינען ביז טיף אין דער נאַכט
הפּלל צווישן יאָגן און טאָגן –
עס שלאָגט זיך אַלץ דורך
מיט אימפעט מיין שפּראַך
די רייד מיינע גאָרניט דערשלאָגן.

איך ציטער
איבער יעדעס ייִדיש וואָרט,
איבער יעטווידן קלאַנג איך ציטער
און ס'דאַכט צו מאַל אויס, אַז
כ'לעבן, פֿאַר וואָר –
כ'בין בלויז זייער יורש און היטער...

נאָר יאָדערדיק
ס'פֿליסט איבעראַל און עס דרייט
דער קאַכיקער ווירבל
פֿון אייגענע רייד
וואָס איך בין זייער געביטער.

2004



וויינטרויבן פֿאַר דער נשמה

אַ קול אין וואָלד

אַ קול אין וואָלד

וון עס לעבט ניט גאָט

און קיין מענטשלעכן שאָרף

ניט דערשפּירסט צווישן ביימער

וון די יונגשאַפֿט ווערט אַלט

און דער סוד פֿונעם סאָד

פֿאַרבלייבט ניט־דערהאַרנט,

געשטרויכלט מיט שטיינער...

אַ געזאַנג ניט פֿאַר דיר,

ניט פֿאַר קיינעם געדאַכט –

איבער אַלץ וואָס פֿאַרגעסט זיך

אויף אייביק...

אויף אייביק!?

עס צעקערעכצט זיך –

דאָס קול, דער געזאַנג

און ס'דערוואַכט

דער ביטחון אין אַלץ

וואָס איז שטאַרבּיק

און גלייביק

שטילעניש

די שטילקייט איז אַן איינגערעדטע זאך
וואָס מ'דערהערט אין איר, טיף־טיף אין אויער,
ווי אומגעהייער אומאויפהערלעך וואַכט
די פֿרישע זשומעניש פֿון לעבעדיקן דויער

און ס'דאַכט צו מאָל ווען ניט דער גאָב פֿון שווייג
וואַלט גאָר די וועלט מער ניט געהאַט קיין תיקון

געשרייען ווילדע איינגעשפּאַרט אין שטייג
זיך אומגעריכט מיט שטילעניש דערקוויקן

היימקער

אַז דו טוסט קערן זיך אַהיים
ווערט יעדער שפּאַן דיר גרינג און ליב
און היימיש נאָענט יעדער שטיין
און יעדער ווענד, און שטעג, און גרוב

רק היט זיך, ברודער, ניט פאַרזאַם
דעם איבערגאַנג פֿון סתם צו שטאַם
דעם איבערבײַט פֿון זאַרג אויף גראַז
בעת דו שפּאַנסט באַרוועס אויפֿן גלאַז

צעברעקלטן דיר אויפן וועג
צו היים־אויף־צײַט וואָס איז פֿאַרבײַ
אַבי פֿון זיך ביסט ניט אַוועק
איז שוין דער וועג אַהיים כּדאַי

איז אויך דיין לידל מער ניט שטום
און ס'טרייסט די וועלט דיך: קום שוין, קום
אַט וועסט זיך אומקערן אַהיים –

צו אַלץ וואָס איז באַהויכט מיט חן
און כּאַטש דער קריקוועג איז אַ בלאַף
דו, קער זיך אום אַהיים צום סוף

מת אָב ומת אלול

לויט שמואל הנגיד

געשטאַרבן חודש אָב
און אויך דער חודש אלול
דערנענטערט זיך לסוף
צו יענעם סומנעם הַבֵּל,
וואו ס'וועט צו אים דערגיין
מיט יאַמערלעך געשריי,
מיט אָרעמס אָפֿענע
פֿאַראומערט דער תשרי.

און אויף דער וועלט
שוין קומען גאַלע קעלט.
דער וויין ווערט רויט
און רויטער. און ס'פֿאַרפֿעלט
זיין קול פֿון טרוים
דעם ליימענעם געצעלט,
און אַלץ ווערט בלאַטע, שטויב
פֿאַרשוינט, פֿאַרוועלקט...

דעריבער, ליבער פֿריינד,
ניט זאָם זיך, לאַנג ניט קלער
און ברענג מיט זיך שוין היינט
די גוטע לייט אָהער –
פֿון נאָענט און פֿון ווייט,
פֿון הי און פֿון דער פֿרעמד,
איעטווידער זאָל גלייך
טאָן וואָס ער האָט פֿאַרקלערט.

האָט מען געזאָגט: דו, זע,
די כמאַרעס זאָט און פֿול
מיט רעגנס זענען גרייט
פֿאַרטערן אַלץ אָן גבֿול.
און צוגעגעבן: הער,
די הימלען אין דער הייך
מיט דונער, אָך־און־וויי,
דערגרייכן באַלד אָהער.

און זע: פֿאַר דיר – דער פֿראַסט,
און אויך, פֿאַר דיר – דער פֿלאַם.
דער – קומט אַראָפּ ניט פֿראַסט
און דער – אויך גאָרניט סתם, –

דער שניי־און־פֿראַסט: אַראָפּ,
דער פֿלאַם פֿון ווייַן: אַרויף.
דו, דאָר דיר ניט דעם קאָפּ,
דערפֿריי אין זיך דעם גוף.

טאָ שטיי זשע אויף, מיין פֿריינד,
פֿון בעכער און פֿון קרוג
נעם טרינקען אָדעם ווייַן
וואָס רויט איז ווי דיין בלוט.
נעם טרינקען מיט אונדז מיט
ביי טאָג און אויך ביי נאַכט
און טרינקען ווער ניט מיד
לזכר זומערס פֿראַכט.

וויינטרויבן פֿאַר דער נשמה

אין חלום, וואָס כ'האַב דיך אין אים אויסגעפֿיבערט,
האַב אויסגעהויכט דיר, טיף דיר אין די אויגן,
דעם לירישן פֿלי פֿון מײַן מאָרגן. זײַן נאָמען?
זײַן נאָמען, כ׳טו גלויבן, איז פשוט: וויינטרויבן
פֿאַר דער נשמה

און כ'ווייס, דו וועסט גערן מיטפֿליען אינאיינעם
אַלץ ווייטער פֿון שרעק און פֿון גוואָלד און פֿון רויב, אום
צו שאַפֿן דעם עיגול אין דער לופֿט אויסגעשלומט
ביים קלייבן דערהויבן צוזאַמען – וויינטרויבן
פֿאַר דער נשמה

צו קיין גרעסערן אוצר ביים אויסהויך פֿון רײַפֿקייט
וועט דער גרעסטער בר־מזל זיך ניט דערקלויבן –
מע דאַרף ניט קיין אַנדערע לויין, קיין הסכמה –
רק פֿליען און לויבן מיט דיר די וויינטרויבן
פֿאַר דער נשמה

ערב ראשיהשנה תשע"ה

אַ טויבע נאַכט אין דרויסן זיך צעוויקלט
אַפֿילו די לבנה שווייגט חלשות־בלאָס
רק ווייטע שטערן בגילופֿין ווי באַפֿליגלט
אויף לשון־קודש זיך צעווערטלען מלא־שפּאַס.

מיט אייביק פֿרישן גרוס העט ממרחקים
פֿאַרטרייבנדיק אַיעטוויד שפור פֿון שלאָף
דערמאָנען זיי דער וועלט בבחינת קבֿ ונקי:
אַז ס'קומט אַ נייער בראשית נאָך אַיעדן סוף.

דו ווייסט, מיין טרייסט?

דו ווייסט, מיין טרייסט,
ווי טרייסטלאָז כ'בין אָן דיר?
אַ ליידיק אָרט,
אַ קנױל
פֿון אומרו
אָן אַ שיעור,
אַ שירעם אָן אַ רעגן,
אָן אַ זון,
אַ קויל אָן גלי,
אַ קול –
אי פוסט,
אי שטום.

דריי און פֿיר – אַכט באַזונדערע סטראָפֿן

1

אַ ליד ווי קורץ עס זאָל ניט זײַן
באַדאַרף צום אָטעם אַ שלל מיט לופֿט
אַז דער אַרום זאָל זײַן אַנטגופֿט
פֿון אותיות־פֿרייד פֿון ווערטערפֿיין
וואָס לוייערן טאָג־אויס, טאָג־אײַן,
אַז בלויז דאָס ליד מיט אײַגן שײַן
זאָל זײַן צו אַנדערע – אַ רוף...

3

אַ בוידעם לאָזט זיך אויס פֿון אַלץ וואָס האָט גאָר קודם
קיין פֿעסטן באַדן אונטער פֿיס נאָך ממש ניט געהאַט.
נאָר וואָס זשע דען? מע ווייסט ניט כלומרשט אַקוראַט
למאַי ס'איז איינגעפֿאַלן מיט אַ טראַסק דער בוידעם!
מערניט עס רײַסט אויף זיך די האָר מיט צאָרן אַלץ "נאַש בראַט",
מע קריכט אויף גלייכע ווענט צי פראַסט־אונ־פשוט – גלאַט
פֿאַר גרויסן חיוקיים שרײַט מען: הודו, הודו, הודו!...

4

שוין לאַנג דיך ניט געזען אין מײנע דלד אמות
 זיך שטאַרק פאַרבענקט נאָך דײנע שײנע האָר
 און כ׳זוך כסדר ס׳ליכט פֿון דײנע אויגן פאַר
 ווײל ס׳גײט אין איכות, ליבע מוזע, ניט אין כמות
 און איכות גלאַט אָן דיר כ׳שטעל מיך ניט פֿאַר
 דעריבער כ׳בלאַנדזשע ווײטער ביז קאַיאָר:
 וווּ ביסטו? דאָ, צי דאָרט? אויף זיכער, צי מסתמא?...

8

געזוכט שוין לאַנג אַ קורץ געפאַקטן אופֿן
 צו כאַפֿן עפעס וואָס, ס׳זאָל ברייטער זײַן און קלאָר –
 ניט צו פֿאַרפֿעלן עפעס גרעסערס אויף קײן האָר
 בײם אַנלײגן דעם פֿינגער צו בודק זײַן דעם דופֿק –
 צי קלאַפט ער טאַקע ריכטיק אויף דער וואָר
 צום טאַקט פֿון אַלץ וואָס מאַכט משוגע אונדזער דור.
 ניט פרעטענדיג דערבײַ צו זײַן קײן שטיקל רופֿא...

אַז וועסט קומען צו גיין און צו פֿליען קיין ירושלים
העט ממרחקים אַנקומען מיט דופֿטן פֿון רייפֿן סאַד
וועלן שטיינער און ביימער זיך שאַקלען אין ראָד
דיך באַגריסן, דיך בענטשן – "לשלוֹם־לחיים!
זאָלסט שוין מער ניט פֿאַרלאָזן די שטאָט,
זיך ניט רירן אַוועק אויף קיים טראָט!"
וועסטו גרייט זיין לעולם פֿאַרבלייבן בִּרְשׁוֹת הַשָּׁמַיִם

ווען אַלע סופֿן טרעפֿן זיך אינאיינעם אויף אַ וויילע
און ס'דאַכט אַז אַט עס קומט אַרויס פֿון דעם אַ טאַלק –
פֿון אַ צעדריבלט רעדל ווערט אַ זשוואָווע פֿאַלק
און פֿון געזאַנג של־מטה – שיר־של־מעלה,
דערהערסטו גאָר: אוי, ביסט, מיין פֿריינד, אַ באַק!
דאָן אויף אַזאַ מין מירשברך טוסט אַ זאַג:
ס'האַרץ ווערט ביי אַיך אַ תּל אין זעקעלע פֿון נײַלאָן.

ס'איז מעגלעך גאַנץ נאַרמאַל דאָס משוגעת
ווען אַלע די, וואָס שפּאַנען כלומרשט ניכטער,
זען גרייט פֿאַרמישפטן און שטראָפֿן מעשה־ריכטער
דיין וואַקלדיקן גאַנג לענג־אויס דער גאַס.
זיי בורטשען בייזלעך שאַרף: ווהיין דאָס קריכט ער?!
און קרימען איבער ווי פֿון עקל די געזיכטער...
נאָר דו, צוריק צום גלייכגעוויכט, גייסט ווייטער גלאַט, אָן כּעס.

באַלד וועט ניט ווערן אויך דער לעצטער שפור
נאָר וואָס זשע דען? זיין זכר וועט זיך מערן
און וועט זיך טויכן, צאַפלען, וועט זיך ווערן,
מיט אויסגעבענקטער קראַפֿט און מיט בראַווור
אין ליד, אין וואָרט, אין טאַט; אין די געדערים
פֿון וועלט־נשמהס טרייע אינזשעניערן
אין זייער קונציק פֿיינער נערוואַפֿאַראַטור...

ווילנע, אויגוסט 2015

ווענוס

צי קען מען דען געבוירן ווערן עלעגאנט
אָן בלוט, אָן שלים? אַזוי ווי יענע געטין,
וואָס איז אַרויס פֿון כוואַליעס שוים, פֿון ים –
דער וועלטס ווירואַר
מיט הוילער ליבשאַפֿט צו פֿאַרגלעטן?

צי קאָן דען דאָס געבוירן־ווערן זיין
אי קלאָר אי זויבער ווי די לידער ביי פֿאַעטן
וואָס שפּאַנען קונציק איין אין גראַם
דעם אומרו און דעם פיין
אין שעה אין איינזאַמער, אין שפּעטער?

דעם ענטפֿער ווייסט אַפּנים רק דער ווינט
וואָס איבער אַלץ אויך ווייטער ווייען וועט ער,
נאָר ווייען אָן אַ שיעור – אַ קנאַפּ געווינס
אויב דו ביסט להוט טרעפֿן זיין פֿון גאָט
דעם איינציקסטן צעווישן אַלע געטער.

פֿאַרוואָר

דו זאָגסט: די דיקטאַטור פֿון גראַם
צווינגט אונדז פֿאַרבלייבן גאָר אָן קאָפּ,
איבער זיין טראַסק און טאַרעראַם
פֿון זינען גייען מיר אַראָפּ.

און איך, וואָס קאָן איך זאָגן שוין?
אַז לויט דער מאַס און לויט דער ראַם
צעוואַקסט זיך פֿראַנק־און־פֿריי דער בוים
און אויך ס'צעברענט זיך פֿלינק דער פֿלאַם?

רק כ'ווייס, אָן גראַם איז שווערער גאָר
און ס'וועט ניט העלפֿן קיין שום "נאָר"
מערניט די לעצטע פּאָר, פֿאַר וואָר,
שליס איך אַצינדערט אָן שום גראַם - - -

ציִיט – שטערן – בוים

1. די צייט

מיר באַוווּינען אַ צייט גאָר ניט וויסנדיק
אַז איר אָנקום און אומקום איז ניסִימדיק

אַז איר איינציקע וואָרע באַרעכטיקונג
ליגט אין מענטשלעכן ווילן זיך מעכטיקן

זיך אַליין איבערשטייגן און קלעטערן
און וואָס ווייניקער זיך צו פֿאַרגעטערן

נאָר ווען ס'קלעטערן ווייטער ווערט צייטיקער
ווערט די צייט איבערראַשט און דערווייטיקטער

און דער אָנזאָג פֿון מאָרגן ווערט לעכערלעך
פֿון דעם נעכטן בלייבט לעכער און לעכערלעך

ווייל מיר יאָגן די צייט גאָר ניט גלייבנדיק
אַז מיר זענען
איר סוף
און איר אייביקייט

2. שטערן

טייערע, גאלדענע, הייטערע שטערן,
גלייבט ניט יענע, וואָס גלייבן
אַז זיי קאַנען דערקלערן
אײַער לויטערן, ציכטיקן, ליכטיקן גאַנג.

גאלדענע שטערן – טײַערע וועכטער,
ווער סע קאָן אײַך פֿאַרשטיין אָן אַ ברעקעלע באַנג,
איז גאָר ניט קיין רעכטער דערהערער קיין עכטער
פֿון אײַער קאַסמיש געזאַנג.

טייערע, ליכטיקע הימל־געזעלן,
צי ווייסט איר ווי שטאַרק
דורכן טאָג טוט איר פֿעלן

דעם, וואָס פֿון אײַך האָט אַ שמצל אַנונג,
דעם, וואָס פֿאַרגלייבט איז אין אײַער פֿאַראַנונג,
וואָס הויערט העט ווייט צווישן פֿאַלן און העלן –

טייערע וועלטברידער, טרײַע געזעלן

3. דער בוים

דו זוכסט דעם בוים און קאנסט אים ניט געפֿינען:
דער טײַך איז דאָ, דאָס פֿעלד מיט גראָזן גרינע,
דער זעלבער פֿלויט, כמעט די זעלבע זונענשטראַלן.
נאָר וווּ איז ער, דער בוים?
ניטאָ, פֿאַרפֿאַלן...

דו זוכסט און זוכסט דעם בוים וואָס דאָרף דאָ שטיין און וואַקסן
און ניט געפֿינסט קיין סימן פֿון זײַן שאַטן,
וואָס אין זײַן שוים איז דיר אַ מאָל געראַטן
פֿאַרנעמען און פֿאַרשטיין די שפּראַך פֿון צווייגן-אַקסל.

אַ גאַנצן טאָג: דו זוכסט, און זוכסט, און זוכסט פֿון פֿרייבאַגינען
דעם בוים דעם מעכטיקן וואָס פֿלעג דאָ שטיין און שטאַרצן...
ביז זײַנע שטאַרקע וואַרצלען שוין אַליין דעם וועג געפֿינען,
פֿאַרנעסטיקן זיך טיף בײַ דיר אין האַרצן

ירושלים - אַקספֿאַרד, 1999-2000

מיסטערשאַפֿט

ווייסן ווייס איך אַז דער עסק
איז שוין אייגנטלעך פֿאַרביי
נאָר דאָס מאַכן זיך ניט־וויסנדיק
מיט אַ שמייכל זיך באַגריסנדיק
איז אוודאַי און אוודאַי
נאָך כדאָיער פֿון כדאָי

גרויער ווערט דער קלאַנג,
מעטאַלענער –
נאָך די לעבנס
די פֿאַרפֿאַלענע
און דער הימל ז'פֿול מיט בליי

פֿאַרט וואָס טויג די וועלט
נאָך אַלעמען
אויב אין די הייכן שוועבט די כלה ניט –
דער בת־קולס אַ שמייכל שטראַלנדער
אויף דער פֿריי?

הייב איך אויף דעם קאַפּ
ניט איילנדיק
און באַגריס איר שמייכל
שטראַלנדיק:

ווייס איך וואָס!
איצט ווייסן ווייס איך
ס'דופֿקט, דאַנקען גאָט, דער עסק
און אַלץ מילדער ווי פֿון עסיק
זיך צעגייט
דעם הימלס בליי

ירושלים, 2006



אַ שווימאַוועקעניש

מיר שטאַמען...

מיר שטאַמען פֿון אַדמ־הראשון,
פֿון זײַנעם פֿון ערשטיקן גאַנג
אויף וועג און אויף שטעג,
אויף בענק און אויף טישן
מיט זײַנעם אורשפּרינגלעכן דראַנג.

דורך שקר מיט אמת, אין צווישן,
צום ווייטן און איינציקן ברעג –
אַהער צו צו טוט ער אונדז גריסן
מיט ברכות פֿון אוראַלטע טעג.

און אין די שלייפֿן – ס'געוויסן
מיט פֿרייד און מיט אַנגסט
און מיט טרייסט
טוט יאָדערדיק קלאַפֿן און שיסן:
– דו ווייסט,
ליבער ברודער, דו ווייסט?

און אַ ווידערקול טוט פֿון דיר פֿליסן:
– איך, ווייס, טאַטע זיסער,
איך ווייס!

און ווידער באַגרייפֿסט שוין
אויף זיכער
מיט קרעפֿטיקן זבענג
ווי מיט פֿויסט אויף קלאַווישן:
מיר שטראָמען
פֿון אַדם הראשון!
מיר שטאַמען
פֿון אַדם־הראשון!

טאַמער סטייען די יאָרן

איבער בערג און איבער טאָלן
לויפֿן, יאָגן זיך די יאָרן
און די אויסגעיינגטע כוחות
קוים זיי קלעקן נאָך. די מוחות
פֿון זכרונות אָנגעשוואָלן,
און די טויבן – פֿליען, פֿליען
אַלץ אין פאָרן
אַלץ אויף דרום
דעם סך־הכל אונטערציען
איבער וואָלד און פֿעלד אין קאָרן.

שטרעק זשע אויס
צו זיי דיין אָרעם
און צו זייער פֿליגל פֿאַכען
הייב אָן
זינגען, זינגען, זינגען
איבער פֿעלדער, איבער וועלדער
בערג און טאָלן;
טו זיי גריסן
טאַמער וועלן סטייען יאָרן
דיין געזאַנג זאָל ווייטער פֿליסן...

איידער חי ווערט ל'ו

דעם ליכטיקן אַנדענק פֿון שיקל פֿישמאַן ע"ה

לאַמיר זינגען אונדזערע לידער
פֿון סוף צוריק צום אָנהייב
וואָס קאָן זײַן שענער ווי צוריקגיין
צום אָנהייב אַז מע טוט בשלום
איבערלעבן אַזש דעם סוף

לאַזט אייך דינען, שוועסטער, ברידער,
ס'וואַרקען ווידער די טויבן
זייער געזאַנג – הוילע גרינקייט
איבער בראשית, בערג, און טאָלן
איידער חי ווערט ל'ו

לזכר אלכסנדר שפיגלבלאט

איינער דערזעט דעם סוף
פֿון דער,
איינער – פֿון יענער
זיט פֿון שלאָף
דו האָסט דערזען
דעם גרויסן אַדערויף
דעם גרענעצלאַזן שִׁכּר
פֿון ביידע זיטן
פֿון דעם גזר

דער האָניג ביטערער פֿון צער
דערגאַנצנדיק דעם גאַנג
גלייך כלומרשט אָן שום באַנג
פֿאַנגט דיך מיט שטאַרביקייט
פֿון צייטן

און דאָך צום תּוך פֿילפֿאַרביקן
דערלאַנגסטו מורמלענדיק:
"איך האָף
פֿון ביידע זיטן שלאָף
צונויפֿצופֿאַרן אַלע ווייטן..."

כאַפּן אַ שפור

יאָ, טאַקע אַזוי זעען אַלע מיר אויס –
ניט תמיד בײַ דער נאַטור אויף דער שוויס,

לאור־דווקא אין קאַך און אין ווירבל פֿון שטאַט,
ניט שטענדיק אין גאַנצן מיט אַלעמען גראָד.

מיר בלאַנקען דורך ווינטער, דורך זומער, דורך האַרבסט
ביז ווידער, דער פֿרילינג באַלעבט אונדזער אַנגסט

און פֿיבער, און אומרו, און דאַרשט אָן אַ שיעור
זיך דורכברעכן ווייטער דורך אַן אָפֿענער טיר

צו דער שוויס פֿון דער שטאַט, צום רוים פֿון נאַטור
צו כאַפּן דער אייביקייטס קליינטשינקסטן שפור...

אַ שווימאָוועקעניש

דו שווימסט אָוועק טיף אין געדעכעניש
פֿון ווייטע טעג
דיין הינט, דעם מאָרגנס אַ פֿאַרשוועכעניש,
שווימט אויך אָוועק

און דאָך צו מאָל דינסט אַ פֿאַרשפרעכעניש
טויכט אויף מיט בליץ –
ס'געווען דיין יונג־און־בראַוו צעשטעכעניש
אַ גוטער ווייץ!

און אין דעם עכאַ פֿון דיין רעכעניש
פֿאַרבלייבט ביז לעצט
דער אומרו נאַרישער און לעפישער
פֿון קלוגן, איבערקלוגן לץ

און פֿון דעם קאַכעניש
און ברעכעניש
פֿון טעג אויף נעכט
שווימסטו אָוועק
אין שווימאָוועקעניש,
און שוין, אַן עק!

יע, יע

דער דיכטער האָט געשוויגן זעלטן
נאָר מערסטנס פֿלעג ער זאָגן רק:

יע, יע

און מיט דעם זאָג געפֿאַנגען

ביידע וועלטן

אי די פֿון שירה

אי יעניקע פֿון פראַזע

און דער עיקר –

ני בע, ני מע,

ני קוקעריקו –

אין פֿולער מאָס

אַ הילכעדיקע דאָזע

סײַ ניכטערלעך

און סײַ אַ טראַפֿל שיכור

פֿאַרברידערט זיך מיט יעטווידן

וואָס ווייסט דעם טאַלק אין פאַזע

פֿון עכטן דיכטערלעכן דיכטער

אין היטל

“נאָן־קאָמיטל”

מיט אַ דאַשיק

צו מאָל אַ שטילע טויב

צו מאָל אַ פֿויגל וואָס זינגט רעשיק

מיט זיך אַליין אין אייביקן געוועט:

יע, יע

ני בע, ני מע

און פלוצים דווקא –

קרקע־ר־קו!

געטראָפֿן גלייך דעם עיקר –

אַן אמתער

אַ הערלעכער

פּאַעט...

א שמיכל

צום לעצטן מאָל גלייך ווי צום ערשטן מאָל
מיט פֿייגעלעך אין בויך
מיט יאָשטשערקעס אין שמיכל,
דערהערסט אויף ס'ניי דער מאַמעשים בת־קול
נאָר קאָנסט צו אים, ווי פֿריער, ניט דערגרייכן

אַ רגע פֿליט פֿאַרביי און ווי אַמאָל
טוסטו אַ קלער: צי אָפֿשר דאָרטן, אין די הייכן,
דערגרייכן וועט צום לעצטן ווי צום ערשטן מאָל
דער מאַמעס קול דיין ווייטאָגדיקער שמיכל?

אַזוי וויל איך זינגען

און אַזוי וויל איך גריסן דעם סוף

מיט געזאַנג

מיט געזאַנג

און מיט דאַנקשאַפֿט

און שליסן מיט אייביקן שלאָף

איבער צוואַנג

איבער צאַנק

אַ באַקאַנטשאַפֿט

און דעם ליכטיקן, ציכטיקן דאָ –

גרויסן דאַנק

גרויסן דאַנק

וואָס איך קום אים פֿון לאַנג שוין

זאָל אויף אייביק געבענטשט


זיין די שעה

העלע שעה

פֿון אונדזער פֿאַרוואַנדשאַפֿט

כ'וועל מסתמא ניט בעטן
 מער ליכט
 ווייל אויף בעטן
 וועל זיכער "זיין קראַנק שוין"
 בלויז אַ קוש טאָן
 מיין ליבשאַפֿטס געזיכט
 מיין ליבשאַפֿטס געזיכט
 מיין טיף אייגענעם לאַנדשאַפֿט

און אַ זאָג טאָן
 אַ זאָג טאָן
 אַן ערך אַזוי
 אַזוי לפֿי־ערך
 כ'שענק אַוועק דיר,
 מיין ליבע,
 מיין אור־ערשטן אוי,
 מיטן שטויב,
 הימל־שטויב
 פֿון מיין ערדישן דרך



מעשה-שמיכל

פֿייסבוק פֿריינדשאַפֿט

מיר האָבן זיך באַקענט ריין ווירטועל
און ווירטועל געווען איז אונדזער ליבע.
געחבֿרט זיך, נאָר איבער פֿייסבוקס שוועל
אין דער רעאַלקייט קיין מאָל ניט אַריבער.

ביז איינער איז פֿאַרפֿאַלן אויף אַ וויל –
גלייך ס'לעבן האָט געטאָן אַ ווילדן קניקל
און דו ווי אַ פֿאַריתומטער דערווייל
שיער זיך געעקט אָן יענעמס פֿרישן "לייקל".

נאָר פֿאַרט ס'אי דאָ נאָך יושר אויף דער וועלט –
דער אויסגעפֿעלטער פֿריינד ז'צוריקגעקומען!
אים אויף דעם פֿייסבוק טוסטו גלייך אַ שטעל
אַריין אַ טעפל פֿרישע ווירטועלע בלומען.

אַ פֿילאָסאָפֿישער ראָמאַן

לאָמיר שפּילן אַ פֿילאָסאָפֿישן ראָמאַן:
דו אויף מײַן בענקל, איך אויף דיין דיוואַן

איך דיר – אַ קישן,
דו מיר – אַ קיכל.

דו מיר – אַ טרער,
איך דיר – אַ טיכל.

דו מיר – אַ שטעכל,
איך דיר – אַ סטיכל.

און ביידע אין איינעם:
– איך'ל, איך'ל, איך'ל!

אַזוינס האָט נאָך ביי קיינעם
גאָר ניט געטאָן צו קריכן!

לְאָמִיר בִּידֶע
פֿאַרפֿירן אַ ראָמאַן –
אַ פֿילאָסאָפֿישן
און תרעומות,
און גאָל,
און נאָכווייענישן
קאָטאַסטראָפֿישע.

און טאָמער ניט,
איז אויך ניט געפֿערלעך –
אַבי אונדזער ליבשאַפֿט
בלײַבט
פֿילאָסאָפֿיש
(ה)ערלעך.

רויז און גרעזל

אַ רויז האָט זיך פֿאַרליבט אין אַ סקאַרבאַוונעם גרעזל
און בייגט זיך צאָרט און ציטעריק צו אים,
נאָר גרעזל קאָן אַלץ ניט באַגרייפֿן אַזאַ מזל
וואָס איז לכל־הדעות גאַרניט אַזוי שלים.

ר'שטייט ווי אַ גולם – אַגעבאַרעט, גאָר אָן לשון
און ציטערט, גיט זיך ניט פֿון אָרט קיין ריר
און בלייבט אָפהענטיק שטיין אַלץ ביי דער טיר
ביז ס'ווערט דער פֿלאַם פֿון רויז שיער ניט פֿאַרלאָשן

עך, גרעזל, גרעזל, סאַראַ בראַך אויף דיר!...

מעשה-גוגל

אין דיין היימיש ענגן חוגל,
אינעם קרייזל פֿון דיין דאָזיגן
טוסט אַ מאָל זיך אַ צעגוגל –
גאָט, מיין גאָט, וואָס דאָ באַווייזט זיך?!

וויפֿל נאַרישקייט און וויסן,
וויפֿל פרטים און קוריאָזן
טוט אַלץ שוועבן, שפּרינגען, פֿליסן –
אין מיטקעס, פעלצן, לעדערהאַזן!

ווערסט מגולגל דורכן גוגל
אין אַ שפּייכלער פֿון שיריים,
וואָס דו ביסט מער ניט מסוגל
זיי געהעריק צו פֿאַרדייען...

זוי פֿיל פֿריינד און זוי פֿיל שונאים,
זוי פֿיל פֿרייד, און כּעס, און צאָרן!
צווישן גוגלס מחותנים
גיך צעטרענצלט מען די יאָרן...

ראַנדע וווּ?

דו זוכסט דעם מאָרגן
און באַמערקסט ניט
אַז ער, דער מאָרגן,
איז שוין היינט.

און איך,
איך זוך און זוך
דעם נעכטן,
נאָר ס'דאַכט מיר אויס –
דו האָסט עס פֿינט.

איז אפשר
איידער זיך פֿאַרבאָרגן
און אַלץ נאָר
פֿון דעם נעכטן באָרגן,

צי אויגן אויסקוקן
אויף מאָרגן,
וואָלט בעסער זיין,
אַזוי מיר שיינט,

מיר זאָלן ביידע
פראָסט, אָן זאָרגן
זיך טרעפֿן
היינט?

2007

מעשה שונרא

“פֿאַרקױפֿט” האָב איך די פֿרומע קאַץ
בתרי זוזי, בתרי זוזי
די גראָווע קאַץ געפֿאַרבט אויף שוואַרץ
גאָר אַט אַזיי
גאָר אַט אַזיי!

און ס’טוט ניט באַנג די זוזים צוויי
וואָס איך האָב גלייך געקויפֿט פֿאַר זיי
מיין ייִנגעלע – אַ ציגעלע
אַ ווייס ווי שניי
אַ ווייס ווי שניי.

נאָר ס’קערט זיך אום די פֿרומע קאַץ
אין נאָז ביי איר – רק פֿליי
און גיט דעם ציגעלע אַ קראַץ
אַ בייזן קראַץ
אוי־וויי!

האָב איך דער קאַץ
שוין נין מאָל תרי
געגעבן פֿון מיין טאַש
אַבי מיט ציגעלע מיט ריינס
זי זאָל ניט טאָן קיין נאַש.

די פֿרומעוואַטע, "שוואַרצע" קאַץ
באַלעקט זיך און באַקראַצט
און טוט אַלץ קוקן ווילד אַזוי
גלייך ס'וואַלט – ביי מיר
אין נאָז אַ פֿלוי
פֿאַרזוכט אַ המך־טאַש.

דאָן זאָג איך צו דער קאַץ אַזוי:

וואָס שטעקסטו דאָ? מה רעש?
אַט שענק איך דיר נאָך צוויי גילדוין
נאָך צוויי גילדוין
נאָך צוויי גילדוין
מיט סינגל מאַלט אַ פֿלאַש.

דאָס ציגעלע פֿאַרלעקט די ווונד
די קאַץ ציילט איבער פֿונט נאָך פֿונט
איך ווינטש זיי ביידן רק געזונט
עס לאָזט זיך אויס דער בלוטן־בונד.

די מעשה – ריינער שונד,
די ביזנעס גייט צו גרונט...

דזשים

אַנטקעגן איבער אונדזער הויז,
דער עלנטער, דער שמייכלענדיקער שכן
האַט קיין מאָל ניט פֿאַרלאָרן זיין בטחון,
אַז ער 'עט אויסלעבן די יאָרן זייניקע,
ווי ס'מאַכט זיך,
ביז ער ווערט פֿינף צי זעקס־און־אַכציק.

די גאַנצע גאָס
האַט דאָס פֿאַרגונען אונדזער שכן,
און דאָך נאָך גאָר קיין פֿינף־און־אַכציקער
ווערט ער אַ שוכן
עפֿר...

אַן אַלטע מעשה כ'לעבן:
נאָך די יאָרן קומט דער שכל...
אין הימל קעגן איבער אונדזער הויז
קוק איך זיך אַרײַנעט –
טאַמער
דערזעט מען דאָרטן צווישן כמאַרעס
דעם שכנס ביטער־ווייכן שמייכל.

1993

מילך און וויסקי

איך געדענק דעם טעם פֿון וויסקי
און דעם טעם פֿון רוייע בולבעס
און דעם טעם פֿון פֿולער ציצקע
און דער מאַמעס פֿרישן מילעך -

און כ'דערמאָן זיך: וויסקי־שמיסקי,
ווען פֿון קראַמפֿן ווערט דער מוח
שטאַרק פֿאַרדרייט - קייסט רוייע בולבעס
און פֿון וויי פֿאַרגלאַצט די אויגן
שעפטשעסט אויסעט:
"מאַמע, מאַמע - מילעך וויל איך
מילעך, מילעך."

ביז ס'פֿאַרגייט דער וויי־ווייטיק,
ס'קומט די צייט צו טרינקען וויסקי
און ס'מער, דאַנקען גאָט, ניט נייטיק
פֿלעסקען מילך איבער די פֿיסקעס...

נאָר אויך דאָן, גוט בגילופֿין,
גלייך וואָלסט זיין נאָך אַלץ גאַנץ ניכטער –
שעפטשען ליפֿן: "מאַמע, מילעך,
ליבע מאַמע, מילעך וויל איך..."

פֿאַרט אַ דיכטער!

אין דער לופֿטן צווישן סטאַמבול און ירושלים

אויגוסט 2015

דאָס גרעזעלע

פֿון צווישן אַלע ווילדע גראָזן
שטאַרצט אַרויסעט איינס אַ גרעזל
מיט צעפּראָלטע אָרעמס,
מיט בעטנדיקע אייגעלעך,
מיט אַ שמייכעלע
פֿון אַ נעבעכדיק וועזן:

– נעמט מיך אויף, ליבע ביימער,
דערהייבט מיך צו זיך, און שוין!
לערנט מיך אויס, ליבע ביימער,
איך זאָל אויך אויסוואַקסן אַ בוים!

דורך די ביימערס צווייגן,
דורך די צווייגנס בלעטער
טוט פּאַוואַליע שטייגן
אַ שאַרבעניש אַליץ העכער:

– בידנע, בידנע גרעזעלע,
אונדז פֿאַר דיין גרין העלדזעלע,
ווער האָט דײַך נאַרײַעט פֿאַרוועלן
צו זײַן אַ בוים?

ביסט דאָך פֿאַר זיך אַ גרעזעלע –
אַ גאַנץ וואַזשנינקער פֿאַרשוין...

הייסע, גרינע טרערעלעך
פֿאַלן שטיל אַנידער, –
אויפֿן גראַז צעטראָטענע
ליגן מײַנע לידער.

אַקספֿאַרד 1993

אינהאַלט

דר' וועלוול טשערנין, יין כריין 5

אָהיים

- נעם צונויף 12
יִידישע קינדערלעך 13
פוילן, תשע"ו 14
מיר זענען געווען יידן 19
צעשפליטערט אויף טויזנטער יידן 20
צען מייל פֿון אָדעס... 21
ירושלים, ערב נאָכט 22
אין כפֿר־אלדד 23
נאָך אַלעמען 25
מינקאַטש 26
אונטערוועגנס 28
אין בוקאַווינע... 29
געדענקשאַפֿט 30

אַנגעצויגענע סטרונע

- אין וועג אַריין 32
אַנטי־פֿאַרגעסעניש 33
פֿאַרמאָגסט אַ קול 34

- 35 איידער וואָס און איידער ווען
 36 אין גאַנצן טראָפֿן צוויי
 37 נייע ווינטן
 39 וויי און ווינט
 40 וווּ ביסטו, פֿויגל?
 41 אָנגעצויגענע סטרונע
 43 גלעקעלעס קלאַנג
 44 רעדנדיק צו דער צייט
 45 איך רעד צו דיר
 46 אַז ישיר מעמענטאַ מאָרי
 47 דריי קורצע לידער, זומער תשע"ד
 50 שפראַך־דיאַלעקטיק

ווינטרויבן פֿאַר דער נשמה

- 54 אַ קול אין וואַלד
 55 שטילעניש
 56 היימקער
 57 מת אָב ומת אלול
 60 ווינטרויבן פֿאַר דער נשמה
 61 ערב ראש־השנה תשע"ה
 62 דו ווייסט, מיין טרייסט?
 63 דריי און פֿיר
 67 ווענוס
 68 פֿאַרוואָר

- צײַט - שטערן - בוים 69
- מײַסטערשאַפֿט 72
- אַ שווימאַוועקעניש
- מיר שטאַמען... 76
- טאַמער סטײַען די יאָרן 78
- איידער חי ווערט ל׳ו 79
- לזכר אַלכסנדר שפיגלבלאַט 80
- כאַפּן אַ שפור 81
- אַ שווימאַוועקעניש 82
- יע, יע 83
- אַ שמייכל 85
- אַזוי וויל איך זינגען 86
- מעשה־שמיכל
- פֿייסבוק־פֿריינדשאַפֿט 90
- אַ פֿילאַסאָפֿישער ראָמאַן 91
- רויז און גרעזל 93
- מעשה־גוגל 94
- ראַנדע וווּ? 95
- מעשה שונרא 96
- דזשים 98
- מילך און וויסקי 99
- דאָס גרעזעלע 101

פֿון זעלבן מחבר:

וואו מיט אן אַלף
פֿאַרלאַג "דריי שוועסטער", ראָוון ד'וויילז, 1996

שפיגל־כתב. געציילטע לידער
(יוסף קערלער - באַריס קאַרלאָוו), ירושלים, 1996

עלאַברעק
לידער פֿון נייעם יאַרטויזנט, ירושלים, 2006

קאַטאַוועס אָן אַ זייט: נעכטיקע לידער
ירושלים, 2007

מיר איז שטאַרק נוגע
ירושלים, 2012



0 05890001012 4
589-1012 דאנאקד